

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

saptaśaṣṭitamah sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
saptaśaṣṭitamah sargaḥ

hanumatā śrīrāmaṃ prati sītāsandeśasya śrāvaṇam

evamuktastu hanumān rāghaveṇa mahātmanā |
sītāyā bhāṣitam sarvaṃ nyavedayata rāghave || 5.67.1 ||

idamuktavatī devī jānakī puruṣarṣabha |
pūrvavṛttamabhijñānaṃ citrakūṭe yathātatham || 5.67.2 ||

sukhasuptā tvayā sārdhaṃ jānakī pūrvamutthitā |
vāyasaḥ sahasotpatya vidadāra stanāntaram || 5.67.3 ||

paryāyeṇa ca suptastvaṃ devyaṅke bharatāgraja |
punaśca kila pakṣī sa devyā janayati vyathā || 5.67.4 ||

tataḥ punarupāgamyā vidadāra bhṛśaṃ kila |
tatastvaṃ bodhitastasyāḥ śoṇitena samukṣitaḥ || 5.67.5 ||

vāyasena ca tenaivaṃ satataṃ bādhyamānayā |
bodhitaḥ kila devyā tvaṃ sukhasuptaḥ parantapa || 5.67.6 ||

tāṃ ca dṛṣṭvā mahābāho dāritāṃ ca stanāntare |
āśviṣa iva kruddhastato vākyaṃ tvamūcivān || 5.67.7 ||

nakhāgraiḥ kena te bhīru dāritam vai stanāntaram |
kaḥ krīḍati saroṣeṇa pañcavaktreṇa bhoginā || 5.67.8 ||

nirīkṣamāṇaḥ sahasā vāyasaṃ samudaikṣathāḥ |
nakhaiḥ sarudhiraistīkṣṇaistāmevābhimukhaṃ sthitam || 5.67.9 ||

sutaḥ kila sa śakrasya vāyasaḥ patatāṃ varaḥ |
dharāntaragataḥ śīghraṃ pavanasya gatau samaḥ || 5.67.10 ||

tatastasmin mahābāho kopasaṃvartitekṣaṇaḥ |
vāyase tvam vyadhāḥ krūrāṃ matim matimatāṃ vara || 5.67.11 ||

sa darbhasaṃstarād grhya brahmāstreṇa nyayojayaḥ |
sa dīpta iva kālāgnirjajvālābhimukhaḥ khagam || 5.67.12 ||

sa tvam pradīptaṃ cikṣepa darbham taṃ vāyasaṃ prati |
tatastu vāyasaṃ dīptaḥ sa darbho'nujagāma ha || 5.67.13 ||

bhītaiśca samparityaktaḥ suraiḥ sarvaiśca vāyasaḥ |
trīllokān samparikramya trātāraṃ nādhigacchati || 5.67.14 ||

punarapyāgatastatra tvatsakāśamarindama |
tvam taṃ nipatitaṃ bhūmau śaraṇyaḥ śaraṇāgatam || 5.67.15 ||

vadhārhamapi kākutstha kṛpayā paripālayaḥ |
moghamastraṃ na śakyaṃ tu kartumityeva rāghava || 5.67.16 ||

bhavāṃstasyākṣi kākasya hinasti sma sa dakṣiṇam |
rāma tvāṃ sa namaskṛtya rājño daśarathasya ca || 5.67.17 ||

viṣṭastu tadā kākāḥ pratipede svamālayam |
evamastravidāṃ śreṣṭhaḥ sattvavāñchīlavānapi || 5.67.18 ||

kimarthamastraṃ rakṣaḥ su na yojyasi rāghava |
na dānavā na gandharvā nāsura na marudgaṇāḥ || 5.67.19 ||

tava rāma raṇe śaktāstathā pratisamāsitum |
tava vīryavataḥ kaścinmayi yadyasti sambhramah || 5.67.20 ||

kṣipraṃ suniśitairbāṇairhanyatāṃ yudhi rāvaṇaḥ |
bhrāturādeśamājñāya lakṣmaṇo vā parantapaḥ || 5.67.21 ||

sa kimarthaṃ naravaro na mām rakṣati rāghavaḥ |
śaktau tau puruṣavyāghrau vāyvagnisamatejasau || 5.67.22 ||

surāṇāmapi durdharṣau kimarthaṃ māmupekṣataḥ |
mamaiva duṣkṛtaṃ kiñcinmahadasti na saṃśayaḥ || 5.67.23 ||

samarthau sahitaḥ yanmām na rakṣete parantapau |
vaidehyā vacanaṃ śrutvā karuṇaṃ sādhubhāṣitam || 5.67.24 ||

punarapyahamāryām tāmidaṃ vacanamabruvam |
tvacchokavimukho rāmo devi satyena te śape || 5.67.25 ||

rāme duḥkhābhībhūte tu lakṣmaṇaḥ paritapyate |
kathañcid bhavati drṣṭā na kālāḥ pariśocitum || 5.67.26 ||

asmin muhūrte duḥkhānāmantaṃ drakṣyasi bhāmini |
tāvubhau naraśārdūlau rājaputrau parantapau || 5.67.27 ||

tvaddarśanakṛtotsāhau lañkāṃ bhasmīkarīṣyataḥ |
hatvā ca samare raudraṃ rāvaṇaṃ sahabāndhavam || 5.67.28 ||

rāghavastvām varārohe svapurīm nayitā dhruvam |
yat tu rāmo vijānīyādabhijñānāmanindite || 5.67.29 ||

prītisañjananaṃ tasya pradātum tat tvamarhasi |
sābhivīkṣya diśaḥ sarvā veṇyudgrathanamuttamam || 5.67.30 ||

muktvā vastrād dadau mahyaṃ maṇimetam mahābala |
pratigrhya maṇim dorbhyām tava heto raghupriya || 5.67.31 ||

śirasā sampraṇamyaināmahamāgamane tvare |
gamane ca kṛtotsāhamavekṣya varavarṇinī || 5.67.32 ||

vivardhamānaṃ ca hi māmuvāca janakātmaajā |
aśrupūrṇamukhī dīnā bāṣpagadgadabhāṣiṇī || 5.67.33 ||

mamotpatanasambhrāntā śokavegasamāhatā |
māmuvāca tataḥ sītā sabhāgyo'si mahākape || 5.67.34 ||

yad drakṣyasi mahābāhuṃ rāmaṃ kamalalocanam |
lakṣmaṇaṃ ca mahābāhuṃ devaraṃ me yaśasvinam || 5.67.35 ||

sītayāpyevamukto'hamabruvaṃ maithilīm tathā |
prṣṭhamāroha me devi kṣipraṃ janakanandini || 5.67.36 ||

yāvatte darśayāmyadya sasugrīvaṃ salakṣmaṇam |
rāghavaṃ ca mahābhāgo bhartāramasitekṣaṇe || 5.67.37 ||

sābravīnmāṃ tato devī naiṣa dharmo mahākape |
yatte prṣṭhaṃ siṣeve'haṃ svavaśā haripuṅgava || 5.67.38 ||

purā ca yadahaṃ vīra sprṣṭā gātreṣu rakṣasā |
tatrāhaṃ kiṃ kariṣyāmi kālenopanipīditā || 5.67.39 ||

gaccha tvaṃ kapiśārdūla yatra tau nṛpateḥ sutau |
ityevaṃ sā samābhāṣya bhūyaḥ sandeṣṭumāsthitā || 5.67.40 ||

hanūman siṃhasaṅkāśau tāvubhau rāmalakṣmaṇau |
sugrīvaṃ ca sahāmātyaṃ sarvān brūyā anāmayam || 5.67.41 ||

yathā ca sa mahābāhuramāṃ tārayati rāghavaḥ |
asmād duḥkhāmbusaṃrodhāt tat tvamākhyātumarhasi || 5.67.42 ||

imaṃ ca tīvraṃ mama śokavegaṃ
rakṣobhirebhiḥ paribhartsanaṃ ca |
brūyāstu rāmasya gataḥ samīpaṃ
śivaśca te'dhvāstu haripravīra || 5.67.43 ||

etat tavāryā nṛpa saṃyatā sā
sītā vacaḥ prāha viśādapūrvam |

etacca buddhvā gaditaṃ yathā tvam

śraddhatsva sītāṃ kuśalāṃ samagrām || 5.67.44 ||

*|| ityārṣe śrīmadrāmāyaṇe vālmīkiye ādikāvye
sundarakāṇḍe saptaśaṣṭitamah sargaḥ ||*